



IL-KUMMISSJONI
EWROPEA

Brussell, **XXX**
[...](2021) **XXX** draft

KOMUNIKAZZJONI TAL-KUMMISSJONI

**Kriterji għall-analiżi tal-kompatibbiltà mas-suq intern ta' għajjnuna mill-Istat biex tiġi
promossa l-eżekuzzjoni ta' proġetti importanti ta' interess Ewropew komuni**

1. INTRODUZZJONI

1. Din il-Komunikazzjoni tipprovdi gwida dwar il-valutazzjoni tal-finanzjament pubbliku ta' proġetti importanti ta' interess Ewropew komuni (important projects of common European interest, IPCEIs) skont ir-regoli dwar l-għajnuna mill-Istat.
2. L-IPCEIs jistgħu jirrappreżentaw kontribut importanti ħafna għat-tkabbir ekonomiku, l-impjiegi u l-kompetittività għall-industrija u l-ekonomija fl-UE fid-dawl tal-effetti konsegwenzjali pożittivi tagħhom fuq is-suq intern u s-soċjetà b'mod ġenerali.
3. L-IPCEIs jagħmluha possibbli li jingabru flimkien għarfien, kompetenzi, riżorsi finanzjarji u atturi ekonomiċi minn madwar L-UE, biex jingħelbu fallimenti sistemiċi jew tas-suq importanti u sfidi tas-soċjetà li kieku ma jkunux jistgħu jiġu indirizzati. Huma maħsuba biex ilaqqgħu flimkien is-settur privat u s-settur pubbliku biex iwettqu proġetti fuq skala kbira li jipprovdu benefiċċji sinifikanti lill-UE u liċ-ċittadini tagħha.
4. L-IPCEIs jistgħu jirfdu l-politiki u l-azzjonijiet kollha li jiksbu objettivi komuni Ewropej, b'mod partikolari l-Patt Ekoloġiku Ewropew¹, l-Istrateġija Diġitali², l-Istrateġija Industrijali Ġdida għall-Ewropa³ u n-NextGenerationEU⁴. L-IPCEIs jistgħu jikkontribwixxu wkoll għal irkupru sostenibbli wara disturbi ekonomiċi serji bħal dawk ikkawżati mill-pandemija tal-COVID-19 u jappoġġaw l-isforzi biex tissaħħaħ ir-reżiljenza soċjali u ekonomika tal-UE.
5. Filwaqt li titqies l-Istrateġija għall-Intrapriżi Żgħir u ta' Daqs Medju (Small and Medium-sized Enterprise, SME)⁵, huwa importanti li l-SMEs ikunu jistgħu jipparteċipaw fl-IPCEIs u jibbenefikaw minnhom. Il-Kummissjoni se tqis fil-valutazzjoni tagħha ċ-ċirkostanzi li fihom l-għajnuna notifikata hija inqas probabbli li tfixx il-kompetizzjoni bla bżonn, pereżempju minhabba l-ammont tagħha.
6. L-introduzzjoni tal-IPCEIs spiss titlob parteċipazzjoni sinifikanti mill-awtoritajiet pubbliċi billi kieku s-suq ma jiffinanzjax proġetti bħal dawn.

¹ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni "Il-Patt Ekoloġiku Ewropew", COM(2019) 640 final tal-11 ta' Diċembru 2019.

² Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, - "Insawru l-Futur Diġitali tal-Ewropa", COM(2020) 67 final, id-19 ta' Frar 2020.

³ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni - "Strateġija Industrijali Ġdida għall-Ewropa", COM(2020) 102 final, l-10 ta' Marzu 2020.

⁴ Il-Komunikazzjoni tal-Kummissjoni lill-Parlament Ewropew, il-Kunsill Ewropew, il-Kunsill, il-Kumitat Ekonomiku u Soċjali Ewropew u l-Kumitat tar-Regġuni - "Il-mument tal-Ewropa: Tiswija u Thejjija għall-Ġenerazzjoni li Jmiss", COM (2020) 456 final, is-27 ta' Mejju 2020.

⁵ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni - "Strateġija għall-SMEs għal Ewropa sostenibbli u diġitali", COM(2020) 103 final, l-10 ta' Marzu 2020.

Jekk il-finanzjament pubbliku ta' dawn il-proġetti jikkostitwixxi f'għajjnuna mill-Istat, din il-Komunikazzjoni tistabbilixxi r-regoli applikabbli biex ikun żgurat li jinżammu l-kundizzjonijiet ekwi fis-suq intern.

7. L-Artikolu 107(3)(b) TFUE jistipula li għajjnuna maħsuba sabiex tippromwovi l-eżekuzzjoni ta' proġetti fuq skala kbira ta' interess komuni Ewropew tista' tkun kkunsidrata bħala kompatibbli mas-suq intern. Għaldaqstant, din il-Komunikazzjoni tistabbilixxi gwida dwar il-kriterji li se tapplika l-Kummissjoni għall-valutazzjoni tal-għajjnuna mill-Istat biex tippromwovi l-eżekuzzjoni tal-IPCEIs. L-ewwel hija tiddefinixxi l-kamp ta' applikazzjoni tagħha u mbagħad tipprovdi lista ta' kriterji li l-Kummissjoni se tuża biex tivvaluta n-natura u l-importanza ta' dawn il-proġetti għall-finijiet tal-applikazzjoni tal-Artikolu 107(3)(b) TFUE. Hija mbagħad tispjega kif il-Kummissjoni tivvaluta l-kompatibilità tal-finanzjament pubbliku tal-IPCEIs skont ir-regoli dwar l-għajjnuna mill-Istat.
8. Din il-Komunikazzjoni ma teskludix il-possibilità li għajjnuna li tippromwovi l-eżekuzzjoni ta' IPCEIs tista' tinstab ukoll li jkunu kompatibbli mas-suq intern fuq il-bażi ta' dispożizzjonijiet oħrajn tat-Trattat, l-iktar l-Artikolu 107(3)(c) TFUE u r-regoli ta' implimentazzjoni tiegħu. Madankollu, dawn id-dispożizzjonijiet jistgħu ma jindirizzawx bis-siġh ir-rilevanza, l-ispeċifità u l-karatteristiċi tal-IPCEIs. Dawn jistgħu jehtieġu dispożizzjonijiet speċifiċi ta' eliġibbiltà, kompatibilità u proċedurali, kif stabbilit f'din il-Komunikazzjoni.

2. IL-KAMP TA' APPLIKAZZJONI

9. Il-Kummissjoni se tapplika l-prinċipji ta' din il-Komunikazzjoni għall-IPCEIs fis-setturi kollha tal-attività ekonomika.
10. Din il-Komunikazzjoni ma tapplikax għal:
 - a) Miżuri li jikkonsistu f'għajjnuna għal impriżi f'diffikultà, kif definiti fil-linji gwida għas-salvataġġ u r-ristrutturar⁶ jew kull linji gwida sussegwenti, kif emendati jew sostitwiti, bl-eċċezzjoni ta' impriżi li ma kinux f'diffikultà fil-31 ta' Diċembru 2019 iżda li saru impriżi f'diffikultà fil-perjodu mill-1 ta' Jannar 2020 u sakemm jiġi applikat il-Qafas Temporanju;
 - b) Miżuri li jinvolvu għajjnuna lil impriżi li jkunu suġġetti għal ordni ta' rkupru pendent wara deċiżjoni preċedenti tal-Kummissjoni li tkun iddikjarat l-għajjnuna bħala waħda illegali u inkompatibbli mas-suq intern;

⁶ Il-linji gwida dwar l-għajjnuna mill-Istat għas-salvataġġ u r-ristrutturar ta' impriżi mhux finanzjarji f'diffikultà (ĠU C 249, 31.7.2014, p. 1). Kif spjegat fil-paragrafu 23 ta' dawn il-linji gwida, minhabba li l-eżistenza stess tagħha hija fil-periklu, impriża f'diffikultà ma tistax titqies bħala mezz xieraq għall-promozzjoni ta' oġġettivi ta' politika pubblika sakemm il-vijabbiltà tagħha ma tkunx żgurata.

- c) Miżuri ta' għajnuna li fihom infushom, minhabba l-kundizzjonijiet meħmuża magħhom jew il-metodu ta' finanzjament tagħhom, jinvolvu ksur indisoċjabbli tad-dritt tal-Unjoni⁷, b'mod partikolari:
- i. miżuri ta' għajnuna fejn l-għoti ta' għajnuna jkun suġġett għall-obbligu li l-benefiċjarju jkollu l-kwartieri tiegħu fl-Istat Membru konċernat jew li jkun stabbilit b'mod predominanti f'dak l-Istat Membru,
 - ii. miżuri ta' għajnuna fejn l-għoti ta' għajnuna huwa soġġett għall-obbligu li l-benefiċjarju juża oġġetti prodotti nazzjonalment jew servizzi nazzjonali,
 - iii. miżuri ta' għajnuna li jillimitaw il-possibbiltà li l-benefiċjarju jisfrutta r-riżultati tar-riċerka, l-iżvilupp u l-innovazzjoni fi Stati Membri oħrajn.

3. KRITERJI TA' ELIGIBILTÀ

11. Fid-determinazzjoni ta' jekk proġett jaqax fil-kamp ta' applikazzjoni tal-Artikolu 107(3)(b) TFUE jew le, il-Kummissjoni se tapplika l-kriterji stabbiliti fit-taqsimiet 3.1, 3.2 u 3.3.

3.1. Definizzjoni ta' proġett

12. Il-proposta għal għajnuna tikkonċerna proġett uniku li jkun iddefinit b'mod ċar fir-rigward tal-oġġettivi tiegħu kif ukoll it-termini tal-implimentazzjoni tiegħu, inklużi l-parteciċipanti u l-finanzjament tiegħu⁸.
13. Il-Kummissjoni tista' tqis ukoll bħala eligibbli "proġett integrat", jiġifieri, grupp ta' proġetti uniċi inkorporati fi struttura, pjan direzzjonali jew programm komuni, bl-istess oġġettivi u bbażati fuq approċċ sistemiku koerenti. Il-komponenti individwali tal-proġett integrat jistgħu jirrelataw ma' livelli separati tal-katina ta' provvista imma jridu jkun kumplimentari u jżidu l-valur b'mod sinifikanti fil-kontribut tagħhom għall-kisba tal-oġġettivi importanti Ewropew⁹.

3.2. Interess komuni Ewropew

3.2.1. Kriterji kumulattivi ġenerali

14. Il-proġett irid jikkontribwixxi b'mod konkret, ċar u identifikabbli għal għan tal-Unjoni jew iktar u jrid ikollu impatt sinifikanti fuq it-tkabbir sostenibbli, l-indirizzar tal-isfidi soċjetali jew il-ħolqien ta' valur madwar l-UE.

⁷ Ara pereżempju l-Kawża C-156/98 *Il-Ġermanja vs Il-Kummissjoni* [2000] ECLI:EU:C:2000:467, il-paragrafu 78 u l-Kawża C-333/07 *Régie Networks vs Rhone Alpes Bourgogne* [2008] ECLI:EU:C:2008:764, il-paragrafi 94-116.

⁸ Fil-każ ta' riċerka u żvilupp, meta żewġ proġetti jew aktar ma jkun separabbli minn xulxin b'mod ċar u b'mod partikolari meta ma jkollhomx probabbiltajiet indipendenti ta' suċċess teknoloġiku, dawn iridu jitqiesu bħala proġett uniku.

⁹ Minn hawn 'il quddiem proġett uniku u proġett integrat se jissejhu "proġett".

15. Il-proġett irid jirrappreżenta kontribut importanti għall-oġettivi tal-UE, pereżempju billi jkun ta' importanza ewlenija għall-Patt Ekoloġiku Ewropew¹⁰, l-Istrateġija Diġitali¹¹ u l-Istrateġija Ewropea għad-Data¹², l-Istrateġija Industrijali ġdida għall-Ewropa¹³, NextGenerationEU¹⁴, il-Qasam Ewropew tar-Riċerka ġdid għar-riċerka u l-innovazzjoni¹⁵, il-Pjan ta' Azzjoni għal Ekonomija Ċirkolari¹⁶, jew l-oġettiv tal-UE biex issir newtrali għall-klima sal-2050, fost l-oħrajn.
16. Il-proġett jenħtieġ li juri li huwa mfassal biex jegħleb fallimenti importanti tas-suq jew sistemiċi, li jipprevjenu li l-proġett jitwettagħ bl-istess mod jew bl-istess mod fin-nuqqas tal-għajnuna, jew sfidi tas-soċjetà, li altrimenti ma setgħux jiġu indirizzati jew rimedjati.
17. Sakemm numru iżgħar ma jkunx iġġustifikat min-natura tal-proġett¹⁷, il-proġett irid jinvolvi mill-inqas erba' Stati Membri u l-benefiċċji tiegħu ma jridux ikunu limitati għall-Istati Membri li jiffinanzjaw, iżda jestendu għal parti wiesgħa tal-UE. Il-benefiċċji tal-proġett iridu jkun definiti b'mod ċar, konkret u identifikabbli¹⁸.

¹⁰ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni - "Il-Patt Ekoloġiku Ewropew", COM(2019) 640 final, il-11 ta' Diċembru 2019.

¹¹ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni - "Insawru l-Futur Diġitali tal-Ewropa", COM(2020) 67 final, id-19 ta' Frar 2020.

¹² Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni - Strateġija Ewropea għad-data, COM(2020) 66 final, id-19 ta' Frar 2020.

¹³ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni - "Strateġija Industrijali Ġdida għall-Ewropa", COM(2020) 102 final, l-10 ta' Marzu 2020.

¹⁴ Il-Komunikazzjoni tal-Kummissjoni lill-Parlament Ewropew, il-Kunsill Ewropew, il-Kunsill, il-Kumitat Ekonomiku u Soċjali Ewropew u l-Kumitat tar-Reġjuni - "Il-mument tal-Ewropa: Tiswija u Thejjija għall-Generazzjoni li Jmiss", COM(2020) 456 final, is-27 ta' Mejju 2020.

¹⁵ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni - "ERA ġdida għar-Riċerka u l-Innovazzjoni", COM(2020) 628 final, it-30 ta' Settembru 2020.

¹⁶ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni - "Pjan ta' Azzjoni ġdid dwar l-Ekonomija Ċirkolari għal Ewropa aktar nadifa u kompetittiva", (COM(2020) 98 final, il-11 ta' Marzu 2020.

¹⁷ Jista' jiġi ġustifikat għadd iżgħar ta' Stati Membri, pereżempju, jekk il-proġett ikun jikkonċerna infrastruttura tar-riċerka interkonnessa, infrastrutturi tat-teknoloġija jew il-proġetti TEN-T li huma ta' importanza fundamentament transnazzjonali minhabba li huma parti minn netwerk transfruntier konness jew huma essenzjali għat-titjib tal-ġestjoni tat-traffiku transfruntier jew tal-interoperabilità.

¹⁸ Is-sempliċi fatt li l-proġett jitwettagħ minn impriżi fpajjiżi differenti, jew li infrastruttura tar-riċerka sussegwentement tintuża minn impriżi stabbiliti fi Stati Membri differenti mhuwiex suffiċjenti biex proġett jikkwalifika bħala IPCEI. Il-Qorti approvat il-politika tal-Kummissjoni li tqis li proġett jista' jkun deskritt bħala ta' interess Ewropew komuni għall-finijiet tal-Artikolu 107(3)(b) meta jiffirma parti minn programm Ewropew transnazzjonali appoġġat konguntament minn għadd ta' gvernijiet tal-Istati Membri, jew meta jkun ġej minn azzjoni konċertata minn għadd ta' Stati Membri biex jegħlbu theddida komuni. Il-Kawżi Magħquda C-62/87 u 72/87 *Exécutif régional wallon u SA Glaverbel vs il-Kummissjoni* [1988] ECLI:EU:C:1988:132, il-paragrafu 22.

18. L-Istati Membri kollha jridu jinghataw opportunità ġenwina biex jipparteċipaw fi proġett emergenti. Sakemm ma jkunx iġġustifikat min-natura tal-proġett, l-Istati Membri notifikanti jridu juru li l-Istati Membri kollha kienu infurmati bil-possibbiltà li proġett jitfaċċa, inkluż permezz ta' kuntatti, alleanzi, laqgħat, jew avvenimenti ta' tlaqqiġh, u ngħataw opportunità adegwata biex jipparteċipaw.
19. Il-benefiċċji tal-proġett ma jridux ikunu limitati għall-impriżi jew għas-settur ikkonċernat, imma jridu jkunu ta' rilevanza u applikazzjoni usa' għall-ekonomija jew is-soċjetà Ewropea permezz ta' effetti konsegwenzjali pożittivi (bħall-effetti sistemici fuq livelli multipli tal-katina tal-valur, jew fuq is-swieq upstream jew downstream, jew użi alternattivi f'setturi oħrajn jew bidla modali) li jkunu definiti b'mod ċar, b'mod konkret u identifikabbli.
20. Il-proġett irid jinvolvi kofinanzjament sinifikanti mill-benefiċjarju.
21. Il-proġett irid jirrispetta l-prinċipju li “ma ssir ebda ħsara sinifikanti” u jiżgura l-eliminazzjoni gradwali ta' sussidji ta' dannu ambjentali, kif imfakkar fil-Patt Ekoloġiku Ewropew¹⁹.

3.2.2. *Indikaturi pożittivi ġenerali*

22. Minbarra l-kriterji kumulattivi fit-Taqsima 3.2.1, il-Kummissjoni se tiegħu approċċ iktar favorevoli meta:
 - a) It-tfassil tal-proġett ikun jinvolvi lill-Kummissjoni jew lil kull entità ġuridika li l-Kummissjoni tkun iddelegatilha setgħatha, bħal pereżempju l-Bank Ewropew tal-Investment u l-Fond Ewropew tal-Investment;
 - b) L-għażla tal-proġett tkun tinvolvi lill-Kummissjoni jew lil kull entità ġuridika li l-Kummissjoni tkun iddelegatilha setgħatha, sakemm din l-entità tkun qed taġixxi biss għal dak il-għan bħala struttura ta' implimentazzjoni;
 - c) L-istruttura tal-governanza tal-proġett tkun tinvolvi lill-Kummissjoni – jew lil kull entità ġuridika li l-Kummissjoni tkun iddelegatilha setgħatha – u bosta Stati Membri;
 - d) Il-proġett jinvolvi interazzjonijiet kollaborattivi importanti f'termini ta' għadd ta' sħab, l-involviment ta' organizzazzjonijiet minn setturi differenti, jew l-involviment ta' impriżi ta' daqsijiet differenti u, b'mod partikolari, kollaborazzjonijiet bejn intrapriżi kbar u intrapriżi żgħir u ta' daqs medju fi Stati Membri differenti;
 - e) Il-proġett jinvolvi kofinanzjament minn fond tal-UE²⁰ f'ġestjoni diretta, indiretta jew kondiviża;

¹⁹ Il-Komunikazzjoni tal-Kummissjoni lill-Parlament Ewropew, lill-Kunsill Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni - “Il-Patt Ekoloġiku Ewropew”, COM(2019) 640 final, il-11 ta' Diċembru 2019.

²⁰ Il-finanzjament tal-UE amministrat ċentralment mill-istituzzjonijiet, l-aġenziji, l-impriżi kongunti jew korpi oħra tal-UE li l-Istat Membru ma jikkontrollax direttament jew indirettament, ma jikkostitwixxix għajjnuna mill-Istat. L-għajjnuna mill-Istat tista' tiġi akkumulata ma' finanzjament minn fond tal-UE

f) Il-proġett iqis il-prinċipji tar-Regolament dwar it-Tassonomija²¹.

3.2.3. *Kriterji speċifiċi*

23. Il-proġetti ta' Riċerka u Żvilupp u ta' Innovazzjoni ("RuŻuI") jridu jkunu ta' natura innovattiva maġġuri jew jikkostitwixxu valur miżjud importanti f'termini ta' RuŻuI meta mqabbel mal-aqwa fis-settur ikkonċernat.
24. Il-proġetti li jinkludu l-ewwel użu industrijali jridu jippermettu żvilupp ta' prodott jew servizz ġdid b'kontenut għoli ta' riċerka u innovazzjoni u / jew l-użu ta' proċess ta' produzzjoni fundamentalment innovattiv. L-aġġornamenti regolari mingħajr dimensjoni innovattiva ta' facilitajiet eżistenti u l-iżvilupp ta' verżjonijiet aktar godda ta' prodotti eżistenti ma jikkwalifikawx bħala l-ewwel użu industrijali.
25. Għall-iskop ta' din il-Komunikazzjoni, l-ewwel użu industrijali jirreferi għall-iskalar ta' facilitajiet pilota, jew għal tagħmir u facilitajiet li huwa l-ewwel mit-tip tagħhom u li jkopru l-passi kollha wara l-linja pilota inkluż il-fażi tal-ittestjar, iżda mhux il-produzzjoni tal-massa, u lanqas l-attivitajiet kummerċjali²². L-ewwel attivitajiet ta' mobilizzazzjoni industrijali jistgħu jiġu ffinanzjati bl-għajnuna mill-Istat sakemm l-ewwel użu industrijali jirriżulta minn attività RuŻuI, u fih innifsu jinkorpora komponent importanti ferm tar-RuŻuI li jikkostitwixxi element integrali u neċessarju għall-implimentazzjoni b'suċċess tal-proġett. L-ewwel użu industrijali ma għandux għalfejn jitwettaq mill-istess entità li tkun wettqet l-attività ta' RuŻuI, bil-kundizzjoni li dik l-entità takkwista d-drittijiet biex tuża r-riżultati li jkunu nkisbu mill-attività ta' RuŻuI preċedenti, u li l-attività ta' RuŻuI u l-ewwel użu industrijali jkunu t-tnejn koperti mill-proġett.
26. Il-proġetti ambjentali, tal-enerġija, tat-trasport, tas-saħħa jew tal-infrastruttura diġitali, sal-punt li mhumex koperti mill-punti 23 u 24, iridu jkunu ta' importanza kbira għall-istrategiji ambjentali, klimatiċi, enerġetiċi (inkluża s-sigurtà tal-provvista tal-enerġija), tat-trasport, tas-saħħa jew diġitali tal-UE jew jikkontribwixxu b'mod sinifikanti għas-suq intern, inkluż, iżda mhux limitat għal dawk is-setturi speċifiċi.

3.3. **L-importanza tal-proġett**

27. Biex jikkwalifika bħala IPCEI, proġett irid ikun importanti kemm fil-kwantità u kemm fil-kwalità. Jenhtieg li jkun jew ta' daqs jew ta' kamp ta' applikazzjoni partikolarment kbir u / jew jimplika livell konsiderevolment għoli ta' riskju teknoloġiku jew finanzjarju.

dment li jkun hemm konformità mal-kundizzjoni fil-punt 36.

²¹ Ir-Regolament (UE) 2020/852 tal-Parlament Ewropew u tal-Kunsill tat-18 ta' Ġunju 2020 dwar l-istabbiliment ta' qafas biex jiġi ffaċilitat l-investiment sostenibbli, ĠU L 198, 22.6.2020, p. 13.

²² Bejgħ atipiku limitat relatat mal-fażi tal-ittestjar, inkluż il-bejgħ ta' kampjuni jew feedback jew ċertifikazzjoni, huwa eskluż mill-kunċett ta' "attivitajiet kummerċjali".

4. KRITERJI TA' KOMPATIBILITÀ

28. Fil-valutazzjoni tal-kompatibilità mas-suq intern tal-ghajnuna għall-promozzjoni tal-eżekuzzjoni ta' IPCEI fuq il-bażi tal-Artikolu 107(3)(b) TFUE, il-Kummissjoni tqis il-kriterji²³ stabbiliti fit-Taqsimiet 4.1, 4.2 u 4.3.
29. Il-Kummissjoni tagħmel test ta' bilanċjar, biex tivvaluta jekk l-effetti pożittivi mistennija jaqbzux l-effetti negattivi possibbli kif stabbilit hawn taħt.
30. Fid-dawl tan-natura tal-proġett, il-Kummissjoni tista' tqis li l-preżenza ta' nuqqas tas-suq jew nuqqasijiet sistemici importanti oħrajn, kif ukoll il-kontribut għal interess Ewropew komuni, tkun preżunta meta l-proġett ikun jissodisfa l-kriterji ta' eliġibilità stabbiliti fit-Taqsima 3 hawn fuq.

4.1. Il-htieġa u l-proporzjonalità tal-ghajnuna

31. L-ghajnuna ma tridx tissussidja l-ispejjeż ta' proġett li impriża xorta waħda kien ikollha ggarra u ma tridx tikkumpensa r-riskju normali tan-negozju ta' attività ekonomika. Mingħajr l-ghajnuna r-realizzazzjoni tal-proġett għandha tkun impossibbli, jew għandha tkun irrealizzata f'daqs iżgħar jew kamp ta' applikazzjoni iżgħar jew b'mod differenti li jirrestringi b'mod sinifikanti l-benefiċċji mistennija minnu²⁴. L-ghajnuna titqies bħala proporzjonali biss jekk l-istess riżultat ma jkunx jista' jinkiseb b'inqas ghajnuna.
32. L-Istat Membru jrid jipprovdi informazzjoni adegwata lill-Kummissjoni dwar il-proġett megħjun flimkien ma' deskrizzjoni komprensiva tax-xenarju kontrofattwali li jikkorrispondi għal sitwazzjoni fejn ma tingħata l-ebda ghajnuna minn l-ebda Stat Membru. Ix-xenarju kontrofattwali jista' jikkonsisti fin-nuqqas ta' proġett alternattiv jew ta' proġett alternattiv definit b'mod ċar u prevedibbli biżżejjed ikkunsidrat mill-benefiċjarju fit-tehid ta' deċiżjonijiet interni tiegħu, u jista' jkun marbut ma' proġett alternattiv li huwa kompletament jew parzjalment imwettaq barra l-UE. Biex tintwera l-kredibbiltà tax-xenarju kontrofattwali ppreżentat mill-benefiċjarju, l-Istat Membru notifikanti huwa mistieden jipprovdi dokumenti interni rilevanti tal-benefiċjarju, bħal preżentazzjonijiet tal-bord, analiżijiet, rapporti u studji li jiddiskutu tali proġetti alternattivi.
33. Fin-nuqqas ta' proġett alternattiv, il-Kummissjoni tivverifika li l-ammont ta' ghajnuna mill-Istat ma jkunx jaqbeż il-minimu meħtieġ biex il-proġett megħjun ikun profittabbli biżżejjed, pereżempju billi jsir possibbli li jinkiseb rata ta' redditu interna li tikkorrispondi għal parametru referenzjarju speċifiku jew rata minima tas-settur jew ditta. Rati normali ta'

²³ Skont il-Qorti tal-Ġustizzja, il-Kummissjoni tgawdi minn diskrezzjoni fir-rigward tal-valutazzjoni tal-kompatibilità tal-IPCEIs. Il-Kawżi Magħquda C-62/87 u 72/87 *Exécutif régional wallon u SA Glaverbel vs Il-Kummissjoni* [1988] ECLI:EU:C:1988:132, il-paragrafu 21.

²⁴ L-applikazzjoni għall-ghajnuna trid tippreċedi l-bidu tax-xogħlijiet, li jkun jew il-bidu ta' xogħlijiet ta' kostruzzjoni fuq l-investment, jew l-ewwel impenn sod biex ikun ordnat tagħmir jew impenn ieħor li jagħmel l-investment irriversibbli, skont liema jkun l-ewwel wieħed f'termini ta' żmien. Ix-xiri ta' art u xogħlijiet preparatorji, bħall-kisba ta' permessi u t-twettiq ta' studji preliminari dwar il-fattibbiltà, mhumiex meqjusa bħala bidu tax-xogħlijiet.

redditu meħtieġa mill-benefiċjarju fi proġetti ta' investiment oħra simili, l-ispiza tal-kapital fit-totalità tiegħu jew ir-redditu li jiġi osservat normalment fl-industrija konċernata jistgħu jintużaw ukoll għal din il-fini. L-ispejjeż u l-benefiċċji mistennija rilevanti kollha jridu jitqiesu matul il-ħajja tal-proġett.

34. Il-livell massimu ta' għajjnuna jkun iddeterminat fir-rigward tad-diskrepanza ta' finanzjament identifikata b'rabta mal-ispejjeż eliġibbli. Jekk tkun iġġustifikata mill-analiżi tad-diskrepanza tal-finanzjament, l-intensità tal-għajjnuna tista' tkopri l-ispejjeż kollha eliġibbli. Id-diskrepanza tal-finanzjament tirreferi għad-differenza bejn il-flussi ta' flus pożittivi u negattivi matul il-ħajja tal-investiment imraħħsa sal-valur attwali tagħhom fuq il-bażi ta' fattur ta' skont xieraq li jirrifletti r-rata ta' redditu neċessarja għall-benefiċjarju biex iwettaq il-proġett l-iktar fid-dawl tar-riskji involuti. L-ispejjeż eliġibbli huma dawk stipulati fl-Anness²⁵.
35. Fejn jintwera, pereżempju permezz ta' dokumenti interni ta' kumpanija, li l-benefiċjarju tal-għajjnuna għandu għażla ċara bejn li jwettaq proġett meġġun jew proġett alternattiv mingħajr għajjnuna, il-Kummissjoni tqabbel il-valuri attwali netti mistennija tal-investiment fil-proġett meġġun u fil-proġett kontrofattwali, filwaqt li tqis il-probabbiltajiet tax-xenarji kummerċjali differenti li jseħħu.
36. L-għajjnuna mill-Istat biex tippromwovi l-eżekuzzjoni tal-IPCEIs tista' tiġi akkumulata ma' finanzjament tal-UE jew għajjnuna oħra mill-Istat, sakemm l-ammont totali ta' finanzjament pubbliku mogħti fir-rigward tal-istess spejjeż eliġibbli ma jaqbiżx ir-rata ta' finanzjament l-aktar favorevoli stabbilita fir-regoli applikabbli tal-liġi tal-UE.
37. Bħala salvagwardja addizzjonali biex jiġi żgurat li l-għajjnuna mill-Istat tibqa' proporzjonata u limitata għal dak meħtieġ, il-Kummissjoni tista' titlob lill-Istat Membru notifikanti biex jimplimenta mekkaniżmu ta' rkupru. Il-mekkaniżmu ta' rkupru jenħtieġ li jiżgura kondivizzjoni bbilanċjata ta' qligħ meta l-proġett ikun aktar profittabbli milli previst fl-analiżi tad-diskrepanza fil-finanzjament. Mekkaniżmi bħal dawn jenħtieġ li jitfasslu b'tali mod li jżommu l-inċentivi għall-benefiċjarji biex jimmassimizzaw l-investiment u l-prestazzjoni tal-proġetti tagħhom. L-Istati Membri mhumex imxekkla milli jimplimentaw mekkaniżmi ta' rkupru addizzjonali jew aktar stretti.
38. Fl-analiżi tagħha, il-Kummissjoni tqis l-elementi li ġejjin:
 - a) Speċifikazzjoni tal-bidla intenzjonata: trid tiġi speċifikata sew il-bidla fl-imġiba li hija mistennija tirriżulta mill-għajjnuna mill-Istat, jiġifieri jekk hijiex se twassal għal proġett għdid, jew jekk humiex se jittejbu d-daqs, il-kamp ta' applikazzjoni jew il-veloċità tal-proġett mill-Istat Membru. Il-bidla fl-imġiba trid tiġi identifikata billi jitqabbel xi jkun ir-riżultat mistenni u l-livell ta' attività intenzjonat bl-għajjnuna u mingħajrha. Id-differenza bejn iż-żewġ xenarji turi l-impatt tal-miżura tal-għajjnuna u l-effett ta' inċentiv tagħha;

²⁵ Fil-każ ta' proġett integrat, l-ispejjeż eliġibbli jridu jkunu dettaljati fil-livell ta' kull proġett individwali.

- b) Livell ta' profitabbiltà: jekk proġett, fih innifsu, ma jkunx ta' profitt biżżejjed biex tidhol għalih impriża privata, iżda jkun jiġġenera benefiċċji importanti għas-soċjetà, hemm iktar probabbiltà li l-għajjnuna jkollha effett ta' inċentiv.
39. Biex ikunu ttrattati d-distorsjonijiet effettivi jew potenzjali diretti jew indiretti tal-kummerċ internazzjonali, il-Kummissjoni tista' tqis il-fatt li, direttament jew indirettament, il-kompetituri li jinsabu barra mill-UE jkunu rċevew (fl-aħħar tliet snin) jew ikunu se jirċievu, għajjnuna ta' intensità ekwivalenti għal proġetti simili. Madankollu, jekk minhabba n-natura partikolari tas-settur inkwistjoni d-distorsjonijiet tal-kummerċ internazzjonali x'aktarx li jseħhu wara aktar minn tliet snin, il-perjodu ta' referenza jista' jiġi estiż b'mod korrispondenti. Jekk huwa possibbli, l-Istat Membru kkonċernat jipprovdi lill-Kummissjoni b'informazzjoni suffiċjenti biex jippermettilha tivvaluta s-sitwazzjoni, b'mod partikolari rigward il-ħtieġa li jitqies il-vantaġġ kompetittiv li jitgawda minn kompetitur f'pajjiż terz. Jekk il-Kummissjoni ma jkollhiex evidenza rigward l-għajjnuna mogħtija jew proposta, hija tista' tibbaża d-deċiżjoni tagħha wkoll fuq evidenza ċirkostanzjali. Il-Kummissjoni tista' wkoll tieħu azzjoni xierqa biex tindirizza d-distorsjonijiet tal-kompetizzjoni li jirriżultaw minn sussidji rċevuti barra mill-UE.
40. Meta tiġbor evidenza, il-Kummissjoni tista' tuża l-poteri investigattivi tagħha²⁶.
41. L-għażla tal-istrument ta' għajjnuna trid issir fid-dawl tal-falliment tas-suq jew ta' fallimenti sistemiċi importanti oħrajn li qed jipprova jindirizza. Pereżempju, meta l-problema sottostanti tkun nuqqas ta' aċċess għal finanzjament, l-Istati Membri jenħtieġ li normalment jirrikorru għal għajjnuna fil-forma ta' sostenn tal-likwidità, bħal self jew garanzija²⁷. Jekk ikun meħtieġ ukoll li impriża tingħata ċertu grad ta' kondiviżjoni tar-riskju, l-istrument ta' għajjnuna magħżul normalment jenħtieġ li jkun avvanz li jithallas lura. Strument ta' għajjnuna li tithallas lura ġeneralment jitqies bħala indikatur pożittiv.
42. Il-Kummissjoni tqis b'mod iktar favorevoli proġetti li jkunu jinkludu kontribut sinifikanti mill-benefiċjarji stess jew kontribut sinifikanti minn investituri privati indipendenti. Kontribuzzjoni ta' assi tanġibbli u intanġibbli, kif ukoll art, iridu jkunu vvalutati bil-prezz tas-suq.
43. L-għażla tal-benefiċjarji permezz ta' sejha għall-offerti kompetittiva, trasparenti u mhux diskriminatorja titqies bħala indikatur pożittiv.

²⁶ Ara l-Artikolu 1(3) tar-Regolament tal-Kunsill (UE) Nru 734/2013 tat-22 ta' Lulju 2013, li jemenda r-Regolament tal-Kunsill (KE) Nru 659/1999 li jistabbilixxi regoli dettaljati għall-applikazzjoni tal-Artikolu 93 tat-Trattat tal-KE (ĠU L 204, 31.7.2013, p. 15).

²⁷ Għajjnuna fil-forma ta' garanziji trid tkun limitata fiż-żmien, u għajjnuna fil-forma ta' self trid tkun soġġetta għal perjodi ta' hlas lura.

4.2. Prevenzjoni ta' distorsjonijiet bla bżonn tal-kompetizzjoni u test ta' bilanċjar

44. L-Istat Membru jenhtieg li jipprovdi evidenza li l-miżura ta' għajnuna proposta tikkostitwixxi strument politiku xieraq biex jindirizza l-għan tal-proġett. Miżura ta' għajnuna ma titqisx xierqa jekk strumenti ta' politika li joħolqu inqas distorsjoni jew tipi ta' strumenti ta' għajnuna li joħolqu inqas distorsjoni jistgħu jiksbu l-istess riżultat.
45. Biex l-għajnuna tkun kompatibbli, l-effetti negattivi tal-miżura ta' għajnuna f'termini ta' distorsjonijiet tal-kompetizzjoni u l-impatt fuq il-kummerċ bejn l-Istati Membri jridu jkunu limitati u inferjuri għall-effetti pożittivi f'termini tal-kontribut għall-oġettivi ta' interess komuni.
46. Fil-valutazzjoni tal-effetti negattivi tal-miżura ta' għajnuna, il-Kummissjoni tiffoka l-analiżi tagħha fuq l-impatt prevedibbli li l-għajnuna jista' jkollha fuq il-kompetizzjoni bejn l-impriżi fis-swieq tal-prodott ikkonċernat, inklużi s-swieq upstream jew downstream, u fuq ir-riskju ta' kapacità eċċessiva.
47. Il-Kummissjoni se tivvaluta r-riskju ta' esklużjoni mis-suq u d-dominanza fis-suq, b'mod partikolari f'każ ta' nuqqas jew disseminazzjoni limitata ta' riżultati tar-riċerka. Il-proġetti li jinvolvu l-kostruzzjoni ta' infrastruttura²⁸ jridu jikkonformaw mal-prinċipji tal-aċċess miftuħ u nondiskriminatorju għall-infrastruttura u l-ipprezzar nondiskriminatorju u t-thaddim tan-network, inklużi dawk stabbiliti fil-liġi tal-UE²⁹.
48. Il-Kummissjoni tivvaluta l-effetti negattivi potenzjali fuq il-kummerċ inkluż ir-riskju ta' tellieqa tas-sussidji bejn l-Istati Membri li tista' tiġri speċjalment fir-rigward tal-għażla tal-post.
49. Fil-valutazzjoni tagħha tal-effetti negattivi potenzjali fuq il-kummerċ, il-Kummissjoni tikkunsidra jekk l-għajnuna hijiex kundizzjonali fuq ir-rilokazzjoni ta' attività ta' produzzjoni jew kwalunkwe attività oħra tal-benefiċjarju minn pajjiż ieħor fiż-ŻEE lejn it-territorju tal-Istat Membru li jagħti l-għajnuna. Kundizzjoni bħal din tidher li tagħmel ħsara lis-suq intern, irrispettivament min-numru ta' telf ta' impjiegi effettivament imġarrab fl-istabbiliment inizjali tal-benefiċjarju fiż-ŻEE.

4.3. Trasparenza

50. L-Istati Membri jridu jiżguraw li l-informazzjoni li ġejja tiġi pubblikata fil-modulu tal-Kummissjoni tal-għoti tat-trasparenza jew fuq website komprensiva dwar l-għajnuna mill-Istat, f'livell nazzjonali jew reġjonali:
 - a) It-test sħiħ tad-deċiżjoni tal-għotja tal-għajnuna individwali u d-dispożizzjonijiet ta' implimentazzjoni tagħha, jew holqa għalih;
 - b) L-identità tal-awtorità jew awtoritajiet li taw l-għajnuna;

²⁸ Biex jiġu evitati d-dubbi, linji pilota ma jitqisux bħala infrastrutturi.

²⁹ Jekk il-proġett jinvolvi infrastruttura tal-enerġija, dan għandu jkun soġġett għar-regolamentazzjoni dwar it-tariffi u l-aċċess u għar-reqwiziti ta' separazzjoni fejn ikunu meħtieġa skont il-leġiżlazzjoni dwar is-suq intern.

- c) L-isem u l-identifikatur ta' kull benefiċjarju, hlief is-sigrieti kummerċjali u informazzjoni kunfidenzjali oħra f'każijiet debitament ġustifikati u soġġett għall-ftehim tal-Kummissjoni skont il-komunikazzjoni tal-Kummissjoni dwar is-segretezza professjonali f'deċiżjonijiet dwar l-għajnuna mill-Istat³⁰;
 - d) L-istrument ta' għajnuna³¹, l-element ta' għajnuna u, fejn differenti, l-ammont nominali ta' għajnuna, espress bħala l-ammont shiħ fil-munita nazzjonali mogħti lil kull benefiċjarju;
 - e) Id-data tal-ġhotja u d-data tal-pubblikazzjoni;
 - f) It tip ta' impriża (intrapriża żgħira jew ta' daqs medju/kumpanija kbira);
 - g) Ir-reġjun li fih jinsab il-benefiċjarju, (fil-livell II tan-NUTS jew inqas);
 - h) Is-settur ekonomiku prinċipali fejn il-benefiċjarju għandu l-attivitàtiet tiegħu(fil-livell tal-grupp NACE);
 - i) L-għan tal-għajnuna.
51. Ir-rekwiżit li tiġi ppubblikata l-informazzjoni jista' jitneħħa fir-rigward tal-ġhotjiet ta' għajnuna individwali inqas minn EUR 500 000. Din l-informazzjoni trid tkun ippubblikata wara li d-deċiżjoni tal-ġhoti tkun ittiegħdet, trid tinżamm għal mill-inqas 10 snin u trid tkun disponibbli għall-pubbliku ġenerali mingħajr restrizzjonijiet³².

5. DISPOŻIZZJONIJIET FINALI

5.1. L-obbligu ta' notifika

52. Skont l-Artikolu 108(3) TFUE, l-Istati Membri jridu jinfurmaw lill-Kummissjoni bil-quddiem bi kwalunkwe pjan għall-ġhoti u l-alterazzjoni ta' għajnuna mill-Istat inkluża l-għajnuna għall-IPCEIs.
53. L-Istati Membri involuti fl-istess IPCEI huma mistiedna, kull meta jkun possibbli, jipprezentaw lill-Kummissjoni notifika komuni li tinkludi test kongunt li jiddeskrivi l-IPCEI u li juri l-eligibbiltà tiegħu.

5.2. Evalwazzjoni ex post u rappurtar

54. L-eżekuzzjoni tal-proġett irid ikun soġġett għal rappurtar regolari. Fejn xieraq, il-Kummissjoni tista' titlob li ssir evalwazzjoni *ex post*.

³⁰ C(2003) 4582 (ĠU C 297, 9.12.2003, p. 6)).

³¹ Għotja/Sussidju fuq ir-rata tal-imghax; Self/Self bil-quddiem li jithallas lura/Għotja rimborzabbli; Garanzija; Benefiċċju fuq it-taxxa jew eżenzjoni mit-taxxa; Finanzjament ta' riskju; Oħrajn (speċifika). Jekk l-għajnuna tingħata permezz ta' bosta strumenti ta' għajnuna, l-ammont tal-għajnuna jrid jiġi pprovdut skont l-istrument.

³² Din l-informazzjoni trid tkun ippubblikata fi żmien sitt (6) xhur mid-data tal-ġhotja. F'każ ta' għajnuna illegali, l-Istati Membri se jkunu meħtieġa li jiżguraw il-pubblikazzjoni ta' din l-informazzjoni *ex post* fi żmien sitt (6) xhur mid-data tad-deċiżjoni tal-Kummissjoni. L-informazzjoni trid tkun disponibbli f'format li jippermetti li d-data tkun tista' titfittex, tiġi estratta u faċilment ippubblikata fuq l-internet, pereżempju f'format CSV jew XML.

5.3. Applikazzjoni

55. Din il-Komunikazzjoni tapplika mill-1 ta' Jannar 2022.
56. Il-Kummissjoni tapplika l-principji stabbiliti f'dawn il-linji gwida għall-miżuri ta' għajjnuna tal-bidu kollha nnotifikati, li fir-rigward tagħhom hija tintalab tiegħu deċiżjoni wara l-applikabilità tagħha, anki meta l-miżuri gew innotifikati qabel din id-data.
57. B'konformità mal-Avviż dwar id-determinazzjoni tar-regoli applikabbli għall-valutazzjoni ta' għajjnuna mill-Istat illegali³³, fil-każ ta' għajjnuna mhux notifikata, il-Kummissjoni tapplika din il-Komunikazzjoni jekk l-għajjnuna tkun ingħatat wara li tkun dahlet fis-sehħ, u r-regoli fis-sehħ fiż-żmien li ngħatat l-għajjnuna għall-każijiet l-oħra kollha.

³³ Avviż tal-Kummissjoni dwar id-determinazzjoni tar-regoli applikabbli għall-valutazzjoni ta' għajjnuna mill-Istat illegali (ĠU C 119, 22.5.2002, p. 22).



IL-KUMMISSJONI
EWROPEA

Brussell, **XXX**
[...](2021) **XXX** draft

ANNEX 1

ANNESS

tal-

KOMUNIKAZZJONI TAL-KUMMISSJONI

**Kriterji għall-analizi tal-kompatibilità mas-suq intern tal-ghajnuna mill-Istat biex
tippromwovi l-eżekuzzjoni ta' proġetti importanti ta' interess Ewropew komuni**

ANNESS
SPEJJEŻ ELIGIBBLI

- a) Studji tal-fattibilità, inklużi studji tekniċi preparatorji, u l-ispejjeż biex jinkisbu l-permessi meħtieġa għat-twettiq tal-proġett.
- b) L-ispejjeż tal-istrumenti u t-tagħmir, (inklużi installazzjonijiet u vetturi tat-trasport) sal-punt u għat-tul taż-żmien użati mill-proġett. Jekk hajjet dawn l-istrumenti u t-tagħmir ma tintużax kollha fil-proġett, jitqiesu eligibbli biss l-ispejjeż ta' deprezzament li jikkorrispondu għall-ħajja tal-proġett, kif kalkolati fuq il-bażi ta' prassi tajba tal-kontabbiltà.
- c) L-ispejjeż tal-akkwiżizzjoni (jew tal-kostruzzjoni) tal-binjiet, tal-infrastruttura u l-artijiet, sal-punt u għat-tul taż-żmien użati mill-proġett. Meta dawn l-ispejjeż jiġu determinati fir-rigward tal-valur ta' trasferiment kummerċjali jew tal-ispejjeż tal-kapital realment imġarrba, f'paragun mal-ispejjeż ta' deprezzament, il-valur residwu tal-artijiet, tal-binjiet jew tal-infrastruttura jenħtieġ li jitnaqqas mid-diskrepanza tal-finanzjament, *ex ante* jew inkella *ex post*.
- d) L-ispejjeż ta' materjali oħra, provvisti u prodotti simili meħtieġa għall-proġett.
- e) L-ispejjeż għall-kisba, il-validazzjoni u d-difiża tal-privattivi u assi intangibbli oħrajn. L-ispejjeż tar-riċerka kuntrattwali, għarfien u privattivi mixtrija jew liċenzjati minn sorsi barranin b'kundizzjonijiet normali tas-suq, kif ukoll l-ispejjeż tal-konsulenti u s-servizzi ekwivalenti użati esklużivament għall-proġett.
- f) L-ispejjeż amministrattivi u tal-persunal (inklużi l-ispejjeż ġenerali) direttament imġarrba għal attivitajiet ta' RuŻuI, inklużi dawk l-attivitajiet ta' RuŻuI marbuta mal-ewwel użu industrijali, jew fil-każ ta' proġett ta' infrastruttura, imġarrba matul il-kostruzzjoni tal-infrastruttura.
- g) F'każ ta' għajjnuna fi proġett tal-ewwel użu industrijali, in-nefqa kapitali u dik operattiva sal-firxa u għall-perjodu użat għall-proġett, sakemm l-użu industrijali jirriżulta minn attività RuŻuI, u fih innifsu jinkorpora komponent importanti ferm ta' RuŻuI li jikkostitwixxi element integrali u neċessarju għall-implimentazzjoni b'suċċess tal-proġett. In-nefqiet operattivi jridu jkunu relatati ma' komponent bħal dawn tal-proġett.
- h) Jistgħu jiġu aċċettati spejjeż oħrajn, jekk ikunu gġustifikati, u meta dawn ikunu marbuta bis-sħiħ mat-twettiq tal-proġett, minbarra l-ispejjeż operattivi li ma jkunux koperti mill-punt (g).